

ደብረ ታቦር 2018 ዓ.ም.

13 ነሐሴ 2018 ዓ.ም. (8/19/2026)



ወተወለጠ ራእዩ በቅድሜሆሙ ወአልባሲሁኒ ኮን ፀዓዳ ከመ በረድ!

ንባባት: ዕብ 11:23-30, 2ጴጥ 1:15-ፍ፥ ግ.ሐ. 7:34-51; ማር 9:2-10.

ምስባክ: ታቦር ወአርሞንኤን በስመ ዝአክ ይትፈስሑ ወይሰብሑ ለስምክ መዝራዕትክ ምስለ ኃይል፥ እምባ ታቦርን ሄርሞንን ብስምካ ዕልል ይብሉ፥ ንስምካ ኸአ የምስግኑ፥ ቅልጽምካ ምስ ሓይልኻ መዝ. 89:12-13።

2. ደብር ርጉዕ ወደብር ጥሉል፥ ለምንት ይትነሥኡ አድባር ርጉዓን ደብር ዘለምሮ እግዚአብሔር የኃድር ውስቴቱ። እምባ ርጉእን ጥሉልን፥ ስለምንታይ ኢኹም ብቕንኢ እትትንሥኡ፥ እግዚአብሔር አብኡ ንዘለዓለም ክነብር እዩ መዝ. 69:15-16).

አብ ቅዱስ መጽሓፍ ደብረ ታቦር ዝብል አብ ክልተ ቦታ ንረኽቦ። 1. ካብ ከተማታት ዛብሎን ናይ ሌዋያን ከተማ ታቦር (1ዜና መ 6:77) እትብሃል። 2. አብ ታሕተዋይ ገሊላ 8ኪ.ሜ ምስራቕ ካብ ናዝሬት ዘሎ ሎሚ ብጃባል አል ጡር (ኤር 46:18፥ መዝ 89:13) ብዝብል ዝፍለጥ። እዚ ጎቦ እዚ ንሰሜንን ንደቡብን ክትቐጻጸር ከምኡ ንጎላጉል ኤስድራኤሎን ብቐሊል ክትቆጻጸር ዝሕግዝ ገዛኢ ቦታ እዩ። ዲቦራ እትብሃል ነቢዮት ንባርቕ ወዲ አቢኖም ልኢኻ አብ ደብረ ታቦር ክእከቡ ነጊራቶ ዝብል አብ (ዘመሳፍንት 4:6) ንረክብ። አብ ንቢይ ሆሴዕ ከአ ደብረ ታቦር ከም አምልኾት ጣኦት ዝገብረሉ ይዛረብ (5:1)። አብ ትውፊት ክርስትና ደብረ ታቦር ወላ እኳ ብስም አይጸዋዕ እምበር አብ ወንጌላውያን (ማቴ 17:1-8፥ ማር 9:2-8፥ ሉቃ 9:28-36) ተጠቒሱ ዘሎ ንደብረ ታቦር እዩ ዘስምዕ ዝብል እምነት አሎ።

ናይ ሎሚ ወንጌል ብዛዕባ ናይ ኢየሱስ ራእዩ አብ ደብረ ታቦር ከም ዝተለወጠ ይነግረና። እዚ ሃብታም ንኣስተንትኖ ክፍሊ ወንጌል እዩ። አብ ቅዱስ መጽሓፍ ብዙሕ ጊዜ አብ እምባታት ዓበይቲ ነገራት እምነት ከም ዝተፈጸሙ ንርኢ። ብባህሪኡ ክንርእዮ ከሎና አብ ዝባን እምባ ጥዑምን ጽሩይን ንፋስ ነስተንፍስ፥ እቲ ጽቡቕ ፓናሮሚክ ራእይ ንመንፈስና ሓዲሱ ብዛዕባ አምላኽ ከም እንሓስብ ይገብረና።

ርእሲ እምባ ባህርያዊ ቦታ ንአምላኽ ክትረኽበሉ እትኽእል እዩ። አብ ቅዱስ መጽሓፍ አምላኽ አብ ርእሲ እምባታት ንደቂ ሰባት ብዛዕባ ርእሱን ድለታቱን መደባቱን ከም ዝገለጸ ንርኢ። ካብዚ ዝተላዕለ እምባታት ቅዱሳት ቦታታ ኮይኖም ኩሉ ጊዜ ዓበይቲ ነገራት ኣብአም ይፍጸም። አብ ደብረ ሲና አምላኽ ዓሰርተ ትእዛዛት ንሙሴ ሂብዎ ነብያት ከም ኤልያስ (አብ እምባ ቀርነሌዎስ) ምስ አምላኽ ተዛሪቦም። አብ ሓዲስ ኪዳን ኢየሱስ ናይ መጀመርያ ትምህርቱ አብ እምባ ሂቡ፥ አብ እዋን ለይቲ አብ እምባ ደይቡ ይጽሊ ነሩ። አብ እምባ ቀራንዮ ተሰቒሉ፥ ካብ እምባ ንስማይ

ዓረጉ። አብ ምድራዊ ሕይወት ኢየሱስ እምብኣር እምባታት ዓበይቲ ፍጻሜታት ዝተገብረሎም እዮም።

አብ ሃገርና ነዚ መሰረት ብምግባር መብዝሕትኦም ገዳማት ብዙሓት ኣበው ቅዱሳን ዝንበሩሉ አብ እምባታት እዮም ተደኩኖም ዘለዉ ንኣብነት ገዳም ስላሴ(ጳዕዳ እምባ) ደብረ ቢዘን፤ ደብረ ሲና. . . . ፤ አብ እምባታት ጽምዋ ከምኡ ዝኾነ ጫውጫውታ ስለ ዘይርከብ ንኣስተንትኖ ምቹእ ኩነታት ይፈጥሩልና። አብ እምባ ኮንካ ዋሕስ ድሕነት ኣሎ ጸላሊ ብቐሊል ከጥቅዓካ ኣይክእልን እዩ። እዚ ኽሉ አብ መንፈሳዊ ሕይወት ሰባት ናብ ኣምላኽ ዘቐርብ ነገራት ኣለዎ ስለዚ ሓፍ ዝበለ ቦታ ካብ ምድራዊ ሕይወትና ወጺእና ብመንፈስ አብ ኣምላኽ ክንቀርብ ይሕግዘና።

ማርቆስ ወንጌላዊ ነዚ ናይ ኢየሱስ ራእይ ምልዋጥ አብ ማእከል ወንጌሉ እዩ ኣስፊሩ ዝነግረና እዚ ኽኣ ብዘይ ምኽንያት ኣይ ኮነን። ኢየሱስ ንሓዋርያቱ ንሱ መን ምዃኑ ክርድኡን ክፈልጡ ኢሉ ደጋጊሙ ብዝተፈላለየ መገዲ ገሊጽሎም። እንተ ኾነ ሓዋርያት ዝተረድኦም ኣይ መስልን ስለዚ ነዚ ናይ ኢየሱስ ራእይ ምልዋጥ አብ ደብረ ታቦር ብፍሉይ ራእይ ከምዝተለወጠ ይነግረና።

ኢየሱስ አብ ደብረ ታቦር አብ ቅድሚ ሰለስተ ሓዋርያቱ ራእይ ተለዊጡ። እዞም ሓዋርያት አብ ገተሰማኒ አብ እዋን ጓሂኡ እውን ምስኡ ክህልዉ እዮም። እዚ ናይ ራእይ ምልዋጥ ነቲ ዝመጽእ ስቓይን ሕማማን ምቅርራብ ክጠቅም ንማለት እዩ ተገሩ። ሙሴን ኤልያስን ብዛዕባ ዝመጽእ ሞቱ ምስኡ ክዛረቡ ተራእዮም። ሙሴ ዝዓበየ ነብይ ሕጊ ኣምላኽ ተቐቢሉ ዝሃበ እዩ፤ ኤልያስ ሓደ ካብቶም ዝዓበዩ ነብያት እዩ። እዞም ክልተ ንኦሪትን ነብያትን ስለ ዝውክሉ ምሉእ ግለጻት ኣምላኽ እዩ ዘመልክት። ማርቆስ ወንጌላዊ ኢየሱስ ምልኣት ናይ መልኮታዊ ግልጻት ምዃኑ እዩ ዝገልጽ። ነዚ ዝኾነ መግለጺ ወይ ቃል ኣየድልን ምኽንያቱ እቲ ምልክት ካብ ሕይወት ዝዓበየ ስለ ዝኾነ። አብ ቅድሚ እዞም ክልተ ንሕግን ንነብያትን ዝውክሉ ድምጺ ካብ ሰማይ ካብ ኣብኡ እዚ ዘፍቅሮ ወደይ እዩ፤ ንእኡ ስምዕዎ ዝብል ተሰሚዑ። ኣብዚ እንርእዩ ካብ ብሉይ ኪዳን ናብ ሓዲስ ኪዳን ከመይ ኢሉ ቀስ ብቐስ ከምዝተመሓለፈ።

ኢየሱስ ንብሉይ ኪዳን ክምልእ እምበር ከጥፍእ ኣይመጸን። በዚ መሰረ እምብኣር ክርስትና አብ ዕለታዊ ሕይወት ዘይርኣ ሕቡእን ምስጢራውን ወይ ሕግን ዓምዲ እምነትን ጥራሕ ዝሓዘ ኣይኮነን፤ አብ ግብሪ ኣብ ዕለታዊ ሕይወት ክርኣ ዘለዎ ሕያው እምነት እዩ። ኢየሱስ ክርስቶስ ፍጹም ኣምላኽ ፍጹም ሰብ ዝኾነ ንሱ መገድን ሓቅን ሕይወትን እዩ። ንኣኡ ክንሰምዖን ክንክተሎን ኣሎና። መልእኽቲ ዕብራውያን ከምዝብለና ቀደም ነቦታትና ብነብያት ገሩ ተዛረቦም፤ ኣብዘን ዳኅረዎት መዓልታት ግን ንኣና በቲ ወራሲ ኹሉ ዝገብሮ ብኣኡውን ንዓለም ዝፈጠረ ወዱ ገሩ ተዛረበና (1፡1-2)።

ናይ ኢየሱስ ራእይ ምልዋጥ ቀንድን ማእከል ምስጢር ሕይወቱን ከምዝኾነ ንርኢ። ክሳብ እዛ እዋን ኹሉ ቀጻልን ንዝበለጸ መገድን ይጉዓዝ ነሩ፤ ብሰብከቱን ብተኣምራታቱን ልቢ ብዙሓት መሲጡ ብዙሓት በቲ ዝብሎን ዝገብሮን ዝነበረ ኣሚኖም እኳድኣ ንጉሥ ክገብርዎ ይደልዩ ነሮም፤ ከምዚ ዝበለ ነብይ ኮቶ አብ ኢስራኤል ኣይተራእየን እናበሉ ይዛረቡ ነሮም። ኣብኡ ዝነበሮም ትጽቢትን ኣኽብሮትን ዓቢ እዩ ነሩ፤ እንተኾነ ካብ ሕጂ ካብ እምባ ናብ ሽንጥሮ ናብ ገተሰማኒ አብ ቀሪንዮ ገጹ ክኸይድ እዩ። እዚ ናይ ራእይ ምልዋጥ ናይቲ ዝጓነፎ ክብሪ ጣዕሚ ምልክት ሂሱ በዚ ምኽንያት ነቲ ከቢድ መስቀል ክጸውርን ነቲ ዝወርዶ ስቓይትን ውርደትን ብመንጽር እዚ ክብሪ ክርእዮ ክኢሉ። ልዕሊ ኹሉ እዚ ናይ ራእይ ምልዋጥ ኣብኡ ዘሎ ናይ

ሰማይዊ አብኡ ፍቕሪ ገሊጹ። አብ ጥምቀቱ አብ ሩባ ዮርዳኖስ አብኡ ከምዚ እናበለ ፍቕሩ ገሊጹ እዚ እቲ ዘፍቅሮ ወደይ እዩ። ሕጂ ኸኣ እዚ እቲ ዘፍቅሮ ወደይ እዩ ስምዕሎ ይብል።

ነቶም ሰለስተ ሓዋርያት እዚ ናይ ብሓቂ ንዝልዓለ ነገራት ክርድኡ ዝሕግዝ ተመክሮ እዩ ነሩ። ቅድሚ ሕጂ ከምዚ ኮይኑ ርእዮም አይፈልጡን። ጴጥሮስ ካብ ተሓጓስ ዝተላዕለ መምህር ንኣና አብዚ ምንባር ጽቡቕ እዩ ሓደ ንኣኻ ሓደ ንሙሴ ሓደ ንኤልያስ ሠለስተ ዳስ ንስራሕ በሎ። እዚ ግን አይ ኮነን። እዚ ኹሉ ንክኸውን ዘለዎ መቀራረቢ እዩ ነሩ። ምስ ኢየሱስ ኮይኖም ካብቲ ጎበ ወሪዶም አብቲ ሽንጥሮ ምስኡ አብ ገተሰማኒንን አብ ቀራንዮን ክወርዱ አለዎም። አብ እምባ ታቦር ክወርዱ አይደለዩን፤ አብ ገተሰማኒን ምስኡ ክጸንሑ አይደለዩን። ኢየሱስ ምስ ተታሓዘ ኩሎም ሃዲሞም።

አብ ርእስና ተመሊስና እንተ ረኣና ከም ሓዋርያት ምስኡ ክንጸንሓሉ እንደልን ካብኡ እንሃድመሉን እዋናት አሎ። ምስኡ ክነብር ንደሊ እንተ ኮነ ፈተናን ጭንቅን ምስ መጽአና ሓዲግናዮ ንሃድም። ኢየሱስ መድሃኒና ዘተስፈወና ናይ ዕምባባታት ገነት አይኮነን ገነት አውልዕን አኽሊክ መሳለቂ እሾኽን እዩ። ክስዕበኒ ዝደሊ ዕለት ዕለት መስቀሉ ጸሩ ይስዓበኒ” ኢሉና እዩ።

አብ እምባ ደብረ ታቦር ዝተፈጸመ ንሓዋርያት ዝለዓለ ተመክሮ ንመጻኢ ዝጓነፎም ማእሰርትን ፍርድን ንምቅርራቦምን እዩ። እነዕርጎ መዓልታዊ ውዳሴና ከም ናይ ሓዋርያት ዝለዓለ ተመክሮ ነቲ አብ ዕለት ዕለት ዝጓነፈና ፍርዲ ጸገማት ፈተና እዩ። መስዋዕቲ ቅዳሴ ንግዳማዊ ለውጢ (Transfiguration) ወይ ተሓድሶ አይ ኮነን ንመሰረታዊን ምሉእ ተሓድሶ ጨረሽካ ምልዋጥ (Transubstantiation) እዩ። ህብስትን ወይንን አብ ብኸብሪ ዝተንሥኡ ኢየሱስ ይቕየር ንሕና እውን ነዚ ተቐይሮ ኢና እንጅምር አብ መዓልታዊ ቅዳሴና። ካብ መአዲ ሥጋኑ ወደሙ ክንሳተፍ እንከሎና ሓጎስን ምሉእ ምትእምማንን ለቢስና ከም ጴጥሮስ ጎይታና አብዚ ምሳኻ ምንባር ይሕሸና አብ ምባል ክንበጽሕ አሎና። መቐረትን ጣዕሚ መድኃኒና ስለ ዘስተማቐርና ክንከይድ አይንደልን ኢና። ግን ንወጽእ ንኸይድ። አብ ምውዳእ ቅዳሴ ብሰላም እተዉ ኩዱ ወንጌለ መንግስት ስበኹ እናበለ ካህን ንሓዲስ ጉዕዞ ሕይወት ክንጅምር የሰናብተና። ሽዑ መስቀልና ነልዕል አብ ፈተናን ፍርድን ዓለም ክንኣቱ ንብገስ። አብ እምባ ስለ ዝደየብና ንኹሉ ንፈልጦ ኢና ከምቲ ጳውሎስ ዝብሎ ካብቲ ብኢየሱስ ክርስቶስ አቢሉ ዝተገልጸልና ፍቕሪ አምላኽ ወላ ሓደ ክፈልየና ዝኽእል የለን አብ ምባል ክነብጽሕ ኢና።

ዕለተ ደብረ ታቦር እምብኣር ዕለተ ተሓድሶ ብኹሉ እያ። ንአምላኽ ምሉእ እምነትና እንገልጽሉ ንዝአረገ ጠባያትናን አተሓሳስባናን ቀይርና ምስ ኢየሱስ ብሓዲስ መንፈስ ክነብር እንውስነሉ እዩ። ካብ እምባ ከፍአትና ወሪድና ምስ ክርስቶስ አብ ጎበ ቀራንዮ ዓሪግና ንሓዲስ ትንሣኤ ንበገስ።

ኣ ክርስቶስ መድኃኒይ ሕይወተይ ዝቕይረሉ ጸጋ ዓድለኒ!

ርሑስ ብዓል ደብረ ታቦር 2018 ዓ.ም.

አባ ንጉሠ ፍሥሓ